



नेपाल राजपत्र

नेपाल सरकारद्वारा प्रकाशित

खण्ड ७०) काठमाडौं, जेठ २८ गते, २०७७ साल (अतिरिक्ताङ्क १०(ग))

भाग ५

नेपाल सरकार

स्वास्थ्य तथा जनसङ्ख्या मन्त्रालयको
सूचना

नेपाल सरकारले कोभिड-१९ को सङ्क्रमण रोकथामको लागि संक्रामक रोग ऐन, २०२० को दफा २ को उपदफा (१) र (२) ले दिएको अधिकार प्रयोग गरी देहाय बमोजिम आदेश जारी गरेकोले यो सूचना प्रकाशन गरिएको छः-

१. देहाय बमोजिम सेवा र कार्य हाललाई सञ्चालन नगर्ने:-

(क) शैक्षिक संस्थाहरू (विद्यालय, कलेज, ट्युसन सेन्टर, तालीम केन्द्र),

- (ख) अनुमति प्राप्त बाहेकका अन्तर्राष्ट्रिय तथा आन्तरिक उडान,
- (ग) तोकिए बाहेकका अन्तराष्ट्रिय सीमा नाकाबाट हुने आवतजावत,
- (घ) सबै प्रकारका सभा, गोष्ठी, तालीम, सेमिनार,
- (ङ) सबै प्रकारका प्रदर्शन, भेला, सम्मेलन,
- (च) सिनेमा हल, पार्टी प्यालेस, डान्सबार लगायतका मनोरञ्जन स्थल,
- (छ) सार्वजनिक पुस्तकालय, सङ्ग्रहालय, चिडियाखाना,
- (ज) स्पा, सैलुन तथा ब्यूटी पार्लर,
- (झ) स्विमिङ्ग पुल, जिमखाना लगायत हेल्थ क्लब,
- (ञ) सपिङ्ग मल,
- (ट) समूहमा खेलिने खेलकुद र खेलमैदानमा हुने प्रस्तुति,
- (ठ) सबै प्रकारका धार्मिक तथा सामाजिक स्थल,
- (ड) यात्रुवाहक सार्वजनिक सवारी साधन (पर्यटक सवारी साधनसमेत),
- (ढ) काठमाडौं उपत्यकाको हकमा काठमाडौं उपत्यकाभित्र र अन्य जिल्लाको हकमा सम्बन्धित जिल्लाभित्र मात्र जोर बिजोर प्रणालीमा सञ्चालन हुने मोटरसाइकल र निजी सवारी साधन बाहेक अन्य निजी सवारी साधन ।

२. दुई मिटरको सामाजिक दूरी कायम गर्ने, मास्क प्रयोग गर्ने, पटकपटक साबुन पानीले हात धुने वा स्यानिटाइजरको प्रयोग गर्ने लगायतका जनस्वास्थ्यका मापदण्ड र सुरक्षाका मापदण्ड अनिवार्य रूपमा पालना गर्ने गरी देहाय बमोजिमका सेवा र कार्य सञ्चालन गर्ने:-

- (क) स्वास्थ्यसँग सम्बन्धित सबै सेवा (निजी क्लिनिक समेत),
- (ख) सबै प्रकारका कृषि र पशुपन्छी व्यवसाय (उत्पादनदेखि बिक्री वितरणसम्मका सबै श्रृङ्खला),
- (ग) उद्योग, व्यापार, व्यवसाय, पसल, डिपार्टमेन्ट स्टोर,
- (घ) सबै प्रकारका ढुवानी,
- (ङ) पैदल आवागमन,
- (च) साइकल,
- (छ) काठमाडौं उपत्यकाको हकमा काठमाडौं उपत्यकाभित्र र अन्य जिल्लाको हकमा सम्बन्धित जिल्लाभित्र मात्र जोर बिजोर प्रणालीमा सञ्चालन हुने मोटर साइकल (चालक मात्र रहने गरी) र निजी सवारी साधन (चालकबाहेक थप २ जनासम्म मात्र सवार हुने),
- (ज) फोहरमैला व्यवस्थापन,
- (झ) विद्युत, दमकल, एम्बुलेन्स, सञ्चार तथा प्रसारण, हुलाकसम्बन्धी सेवा,
- (ञ) बैङ्क तथा वित्तीय संस्था, सहकारी र बीमा सेवा,
- (ट) नर्सरी र वनजन्य उद्यम,
- (ठ) विकास आयोजना (निजी क्षेत्रबाट प्रवर्द्धित समेत),
- (ड) निर्माण कार्य (निजी समेत),
- (ढ) नदी तथा खानीजन्य पदार्थ उत्खनन्, सङ्कलन, ढुवानी र बिक्री वितरण,
- (ण) रेष्टुरेण्टबाट हुने प्याकिङ्ग तथा टेक अवे सेवा,
- (त) क्वारेन्टिनका लागि तोकिएका होटल र यातायातका साधन,

- (थ) सरकारी कार्यालय, शिक्षण संस्थाका कार्यालय, गैरसरकारी तथा निजी क्षेत्रका कार्यालय र बैङ्क तथा वित्तीय संस्था (बिहान ८ बजेदेखि दिउँसो १ बजेसम्म र दिउँसो १ बजेदेखि साँझ ६ बजेसम्म दुई सिफ्टमा सञ्चालन गर्ने),
- (द) सार्वजनिक तथा जोर बिजोर प्रणालीमा सञ्चालन हुने गरी निजी सेवाप्रदायक कार्यालयका श्रमिक तथा कर्मचारी ओसारपसार गर्न प्रयोग गरिने सवारी साधन (सीटको एक लहरमा एक जना यात्रु मात्रै राख्ने, सबै यात्रुले अनिवार्य रूपमा मास्कको प्रयोग गर्ने, स्यानिटाइजरको व्यवस्था गर्ने, सवारी साधनलाई दैनिक निसङ्क्रमित गर्ने) ।
३. अत्यावश्यक काममा अन्तर जिल्ला अवागमन गर्नु परेमा सम्बन्धित जिल्ला प्रशासन कार्यालयबाट अनुमति लिनु पर्ने ।
४. व्यवसायीहरूले औषधी र औषधीजन्य सामग्रीहरूको नियमित आपूर्तिको व्यवस्था गर्नु पर्ने र अभाव देखाई मूल्य वृद्धि गर्ने वा कालोबजारी, जम्माखोरी गर्ने वा लुकाउने वा आपूर्तिमा अवरोध गर्ने व्यक्तिलाई प्रचलित कानूनबमोजिम नियन्त्रणमा लिने, सामग्री जफत गरी रोगको रोकथाम र उपचारको कार्यमा उपयोग गरिने ।
५. यस आदेशको कार्यान्वयन गर्नको लागि आवश्यक व्यवस्था मिलाउन सबै जिल्लाका प्रमुख जिल्ला अधिकारीलाई मुकरर गरिएको र सोका लागि स्थानीय प्रशासन ऐन, २०२८ को समेत आवश्यकता अनुसार प्रयोग गर्ने ।

खण्ड ७०) अतिरिक्ताङ्क १०(ग) नेपाल राजपत्र भाग ५ मिति २०७७।०२।२८

६. संक्रामक रोग ऐन, २०२० अन्तर्गत जारी यस आदेशको अपहेलना गर्ने वा काममा बाधा पुऱ्याउने व्यक्तिलाई सोही ऐनबमोजिम सजाय हुने ।
७. यस आदेशको क्रमसङ्ख्या २ को खण्ड (ज), (थ) र (द) बमोजिमको व्यवस्था संवत् २०७७ साल असार १ गते देखि र अन्य व्यवस्था तत्काल हुने ।
८. यो आदेश नेपाल राजपत्रमा प्रकाशन भएको एक्काइस दिनसम्म बहाल रहने ।

आज्ञाले,
लक्ष्मण अर्याल
नेपाल सरकारको सचिव ।